

16 ta' Jannar, 1984

**Imhallfin:-**

**S.T.O. Carmelo Schembri LL.D. - President**  
**Onor. Hugh Harding B.A., LL.D., F.S.A., F.R.Hist.S.**  
**Onor. Carmelo A. Agius B.A., LL.D.**

**Paolo Buhagiar**

*versus*

**Alfred sive Freddie Gruppetta**

**Habta - Impjegat tal-Gvern - Garanzija għall-Ispejjez ta' l-Appell**

*Din il-kawza hija dwar habta bejn vetturi misjuqa mill-kontendenti. Il-konvenut, impjegat bhala xufier mal-Gvern, ttlef il-kawza u appella, izda ma ghamilx garanzija għall-ispejjez ta' l-appell. Huwa ssottometta li tali garanzija mhix mehtiega.*

*L-artikolu 247 (1) tal-Kodiċi ta' Organizzazzjoni u Proċedura Ċivili jistabbilixxi r-regola generali li ebda petizzjoni ta' l-appell ma għandha tigi riċevuta jekk ma tkunx akkompanjata minn garanzija għall-ispejjez ta' l-appell.*

*Għal din ir-regola l-ligi stess, fl-artikolu 248, tagħmel certi eżenzjonijiet, fosthom meta l-appell isir f'isem dipartiment tal-Gvern. Però, il-kaz prezenti ma jaqax taht dik l-eżenzjoni. L-azzjoni ta' l-attur appellat għet eżerċitata kontra l-konvenut appellat personalment, ir-relazzjonijiet guridiċi ta' l-attur appellat huma mal-konvenut appellat personalment u jekk l-azzjoni jkollha ezitu favorevoli l-attur appellat ikun jista' jesegwixxi s-sentenza kontra l-konvenut appellat biss.*

*Iċ-ċirkostanza li l-Gvern jiddefendi l-impjegati tiegħu tant li jipprovdilhom assistenza legali u jhallas l-ispejjez ta' l-atti gudizzjarji u ċ-ċirkostanza li jonora s-sentenzi li jingħataw kontra tagħhom ma jbiddux il-posizzjoni legali billi ma jistax jingħad illi, minhabba dawk iċ-ċirkostanzi, l-appell sar f'isem dipartiment tal-Gvern.*

*Mhux leċitu li l-kliem tal-ligi jiġu estizi b'mod li jiġu magħmula jkopru eżenzjonijiet li hu ċar li ma jistgħu jaqgħu tahtu.*

### Il-Qorti:-

Rat l-att taċ-ċitazzjoni li bih l-attur, premess li minhabba negligenza fis-sewqan, il-konvenut waqt li kien isuq gaffa fl-Imqabba, fl-20 ta' Jannar, 1976, ħabat mat-trakk ta' l-attur tal-marka Bedford, numru 12607 u kkaġunалу hsara konsiderevoli sia fl-istess trakk kif ukoll f'telf tax-xogħol bih kif jiġi sjegat ahjar tul it-trattazzjoni tal-kawża. Premess li l-konvenut sal-lum baqa' ma hallasx dawn id-danni nonostante li gie interpellat darbtejn bonarjament. Prewja kwalunkwe dikjarazzjoni neċessarja u mogħti kull provvediment opportun, talab għar-raġunijiet premessi: (1) il-konvenut jiġi ddikjarat responsabbli

unikament ghad-danni hekk sofferti mill-istess attur; (2) li din il-Qorti tillikwida l-istess danni hekk sofferti okkorrendo per opera ta' periti *eligendi* u tordna lill-konvenut ihallas l-istess danni, kif jigu llikwidati; bl-interessi legali; bl-ispejjeż komprizi zewġ ittri legali kontra l-konvenut;

Rat id-dikjarazzjoni ta' l-attur u l-lista tax-xhieda tiegħu;

Rat in-nota ta' eċċezzjonijiet tal-konvenut li eċċepixxa li d-domandi ta' l-attur huma nsostenibbli peress illi l-habta grat bi htija ta' l-attur kif jigi ppruvat waqt it-trattazzjoni tal-kawża. Fi kwalunkwe każ l-ammont mitlub huwa esagerat ferm u ma ghandhomx jithallsu ittri legali;

Rat id-dikjarazzjoni tal-konvenut u l-lista tax-xhieda tiegħu;

Rat is-sentenza mogħtija mill-Prim'Awla tal-Qorti Ċivili, fil-5 ta' Marzu, 1981, li biha laqgħet it-talbiet attriċi u prevja d-dikjarazzjoni li l-konvenut kien unikament responsibbli għall-incident imsemmi fiċ-ċitazzjoni, ikkundannat lill-konvenut ihallas lill-attur bhala danni, tliet mija, sitta u erbghin lira Maltija (Lm346) - l-ispejjeż jithallsu mill-konvenut, wara li kkunsidrat illi:

*Omissis;*

Rat in-nota ta' l-appell tal-konvenut ipprezentata fit-13 ta' Marzu, 1981;

Rat il-petizzjoni ta' l-appell ta' l-istess konvenut ipprezentata fl-1 ta' April, 1981, li biha, għar-raġunijiet hemm esposti, talab li din il-Qorti tirrevoka s-sentenza fuq imsemmija

billi tilqa' l-eċċezzjonijiet tiegħu u b'hekk tiċhad it-talbiet attriċi bl-ispejjeż taż-żewġ istanzi kontra l-attur appellat;

Rat ir-risposta ta' l-attur appellat ipprezentata fis-7 ta' April, 1981, li biha ssottometta li l-petizzjoni tal-konvenut appellat hija aktar milli nulla hija inezistenti għaliex mhux ipprezentata flimien mal-garanzija għall-ispejjeż ta' l-appell u konsegwentement l-appell in eżami huwa rritu u null u illi, minghajr preġudizzju għall-premess, is-sentenza appellata hija tajba u timmerita konferma, bl-ispejjeż ta' l-appell għall-istess konvenut appellat;

Rat l-atti l-oħra opportuni u rilevanti;

Semgħet lid-difensuri;

Ikkunsidrat:

L-attur appellat qiegħed jissottometti illi l-petizzjoni tal-konvenut appellat hija nulla, anzi inezistenti, billi ma gietx akkumpanjata minn garanzija għall-ispejjeż ta' l-appell u li kwindi l-appell huwa irritu u null;

Din is-sottomissjoni ta' l-attur appellat hija bbażata fuq l-artikolu 247 (1) tal-Kodiċi ta' Organizzazzjoni u Proċedura Ċivili li jiddisponi espressament li "ebda petizzjoni ta' appell ma tiġi riċevuta li ma tkunx ipprezentata flimkien ma' garanzija għall-ispejjeż tal-kawża";

Min-naha tiegħu l-konvenut appellat qiegħed jissottometti li l-imsemmija garanzija ma kinitx meħtieġa billi hu mpjegat bħal xufier mal-Gvern, il-gaffa misjuqa minnu u nvoluta fl-incident kienet tal-Gvern, il-Gvern skond il-policy

tieghu m'fisser fl-Estacode jiddefendi l-impjegati tieghu xufiera tant li tinghatalhom assistenza legali permezz ta' avukat tas-servizz pubbliku u l-ispejjeż kollha in konnessjoni mal-kawża jithallsu mill-Gvern u billi l-veikoli tal-Gvern mhumiex koperti minn assikurazzjoni s-sentenzi f'kawżi kontra l-istess xufiera mpjegati mal-Gvern dejjem gew onorati (ara nota ta' osservazzjonijiet tal-konvenut tal-11 ta' Novembru, 1981);

#### Ikkunsidrat:

L-artikolu 247 (1) fuq imsemmi jistabbilixxi r-regola generali li ebda petizzjoni ta' l-appell ma ghandha tigi ricevuta jekk ma tkunx akkumpanjata minn garanzija ghall-ispejjeż ta' l-appell. Ghal din ir-regola l-ligi stess fl-artikolu 248 taghmel ċerti eżenzjonijiet u tiddisponi li l-imsemmija garanzija mhix mehtiega fil-każijiet imsemmijin fl-artikolu 43 u 172 (i.e. appelli msemmija fl-artikolu 6 tal-Ligi dwar il-Legati taz-Żwieg u appelli mill-Qorti tal-Magistrati rispettivament) jew meta l-appell isir minn sentenza li tkun ċahdet it-talba ghall-benefiċċju tal-garanzija bil-gurament jew meta l-appell isir fl-isem ta' Dipartiment tal-Gvern jew ta' amministrazzjoni taht il-Gvern jew fil-każ ta' talba ghall-ammissjoni tal-benefiċċju tal-garanzija b'gurament jew fil-każ ta' talbiet oħra kollaterali;

Fil-fehma tal-Qorti huwa evidenti li l-każ preżenti ma jaqa' taht ebda wiehed mill-każijiet ta' eżenzjoni msemmija fil-ligi fuq iċċitata ghar-regola generali li tesigi li l-petizzjoni tkun akkumpanjata mill-garanzija ghall-ispejjeż. L-azzjoni ta' l-attur appellat giet eżerċitata kontra l-konvenut appellant personalment, ir-relazzjonijiet guridiċi ta' l-attur appellat huma mal-konvenut appellant personalment u jekk l-azzjoni jkollha eżitu favorevoli, l-attur appellat ikun jista' jesegwixxi s-sentenza kontra l-konvenut appellant biss. Iċ-ċirkostanza fuq imsemmija li l-Gvern jiddefendi l-impjegati xufiera tieghu tant

li jipprovdilhom assitenza legali u jhallas l-ispejjeż ta' l-att ġudizzjarji u ċ-ċirkostanza li jonora s-sentenzi li jinghatw kontra tagħhom ma jbidilx il-posizzjoni legali billi ma jistax jinghad illi, minhabba dawk iċ-ċirkostanzi, l-appell sar fl-isem ta' Dipartiment tal-Gvern jew ta' amministrazzjoni taht il-Gvern, f'liema każ kienet tkun tapplika wahda mill-eżenzjonijiet fuq imsemmija. L-appell sar mill-konvenut appellant personalment u dana appuntu billi l-kawża saret kontra tiegħu personalment. Mhux leċitu li l-kliem tal-ligi jiġu estiżi b'mod li jiġu magħmula jkopru eżenzjonijiet li hu ċar li ma jistghux jaqgħu tahtu. Il-kliem tal-ligi huma ċari - l-eżenzjoni hija mogħtija meta l-appell isir fl-isem ta' Dipartiment tal-Gvern jew ta' amministrazzjoni taht il-Gvern u mhux fil-każ ta' appell magħmul minn individwu personalment (bħal f'dan il-każ) anke jekk dak l-individwu personalment (bħal f'dan il-każ) anke jekk dak l-individwu jkun impjegat tal-Gvern u jkun inkorra l-obbligu tiegħu vis-a-vis min jazzjonah fil-kors tal-qadi tal-funzjonijiet tiegħu bhala mpjegat tal-Gvern. A propositu japplikaw il-prinċipji fundamentali ta' l-ermanewtika: *ubi nulla ambiguitas verborum est non est facienda volutnatis questio* u *ubi lex non distinguit nec nos distinguere debemus*;

Lanqas mhu applikabbli għall-każ preżenti l-artikolu 908 (a) tal-Kodiċi ta' Organizzazzjoni u Proċedura Ċivili invokat mill-konvenut appellant, li jiddisponi li l-Gvern hu meħlus minn kull garanzija li tkun ordnata jew mitluba billi, skond l-istess artikolu 908, din ir-regola hija applikabbli biss "fin-nuqqas ta' disposizzjonijiet partikolari li jgħidu l-kuntrarju dwar il-garanzija" u fil-każ preżenti hemm id-disposizzjonijiet partikolari fuq iċċitati, ċjoè l-artikoli 247 u 248 li jinsabu taht it-titolu "Digrieti, Sentenzi u Appelli", liema disposizzjonijiet partikolari għandhom jirregolaw din il-materja;

Fl-aħharnett il-Qorti tosserva illi l-imsemmi nuqqas tal-

konvenut appellant li jaghti garanzija ma jistax jiġi ssanat f'dan l-istadju billi l-garanzija, kif jidher mill-kliem ta' l-artikolu 247 (1) għandha takkompanja l-petizzjoni ta' l-appell meta din tiġi ppreżentata (ara f'dan is-sens is-sentenza mogħtija minn din il-Qorti kif ippresjeduta fit-30 ta' Setembru, 1983 fil-kawża fl-ismijiet **Bennetti vs Bennetti**, u l-ġurisprudenza hemm iċċitata;

Għal dawn il-motivi l-Qorti tiddeċidi billi tiddikjara l-appell interpost mill-konvenut appellant irritu u null. L-ispejjeż ta' dan l-appell għandhom jiġu ssopportati mill-konvenut appellant.

---